

# אַלטער קאַצינע

## שדימלעך

יידישע גבירישקייט קאָן נישט לאַנג אָנהאַלטן. דאָס איז אַן אַלטער כלל. אָבער די פּאָדלאַסקיס זענען געווען אַן אויסנאַם און דאָס האָט לייטן די אויגן געשטאַכן. ווי קומט עס, אַז יידן זאָלן זיין גבירים-אדירים נאָך פֿון זיידן און פֿון עלטער-זיידן? מסתמא איז דאָ עפעס נישט גלאַט, נישט בדרך הטבע, האָבן טאַקע זקנים געוויסט צו דערציילן אַ פֿיינע געשיכטע וועגן דער גבירישער משפּחה פּאָדלאַסקיס, אַז זיי האָבן שוין כמעט אַליין אין איר געגלייבט.

אַ מאָל, אַ מאָל, נאָך אין נאַפּאָלעאָנס צייטן, האָט געווינט אין אַ שכנישן דאָרף אַ ייד – אַ קרעמער, אַ גרויסער אָרעמאַן. האָט ער געקויפֿט ביי אַ גוי אַ זעקל אַרבעס. געקומען אַ גוי מיט אַרבעס – האָט ער עס געקויפֿט אין גלייכן געלט. הייסט ער דעם גוי אַראָפּשטעלן דאָס זעקל אַרבעס אין קראָם און אַליין נעמט ער אַראָפּ אַ מעסטעלע אַרבעס אָפּצוקאָכן לכבֿד שבת. דער גוי איז שוין לאַנג אַוועק זיין וועג, עס קומט שוין באַלד אָן דער הייליקער שבת אויף דער וועלט און דער אַרבעס קאַכט און קאָן זיך נישט אָפּקאַכן. אפֿשר צום צענטן מאָל שעפט אָן דעם קרעמערס טאַכטער פֿון גרויסן טאַפּ מיטן הילצערנעם לעפֿל, בלאַזט אויס, פרוווט צעקייען – וואָרע שטיינדלעך.

– טאַטע, וואָס פֿאַר אַ אַרבעס האָסטו געקויפֿט? נאָך פֿון מלך סאַביעסקיס צייטן, אַוודאי!

– אַ גנבֿ אַ גוי! – קלאַגט זיך דער ייד – אויסגענאַרט מיינע אָרעמע פֿאַר גראַשן און גיי שיט אים זאַלץ אויפֿן עק. און פֿאַר כּעס כאַפט ער דעם זודיקן טאַפּ אַרבעס און גיסט אויס פֿאַר דער טיר. וואָס דען? אין טשאַלנט וועט ער זיי פֿאַררוקן?

ערשט – עס גיט אים עפעס אַ בלאַנק פֿאַר די אויגן, דעם ייד. די אויסגעגאָסענע אַרבעס בלאַנקען. ער בייגט זיך אָן, ער הויבט אויף אַ פֿאַר. ער איז מבולבל. דאָס זענען נישט קיין אַרבעס – סאַמעראַדנע פערל. לויפֿט ער, דער קרעמער, צום זעקל אין קראָם, בינדט אויף – אויך פערל.

– שוּרה! שרייט ער צו דער טאַכטער – שוּרה! פֿאַרמאַך די לאַדן, גיכער! פֿאַרמאַך די טיר!

מיט וואָס פֿאַר אַ געמיט דער ייד איז מקבל שבת געווען, קאָנט איר אייך שוין פֿאַרשטעלן. פֿון סידור האָבן זיך געשאַטן שורות שוואַרצע פערל, פֿון סידור האָט אַרויסגעקוקט דער גוי. עפעס אַ מאָדנער גוי מיט קאָלטענעס. ווי האָט ער עס פֿריער נישט באַמערקט, וואָס פֿאַר אַ גוי דאָס איז?

און אָט קלאַפט מען שוין אין די לאַדנס. אָט זעצט מען שוין אין דער טיר. דער ייד ענטפֿערט נישט. ער קלאַפט מיט די ציין. ער האָט דען ציין? ביי אים זענען פערל אין מויל.

שרה האָט פֿאַר שרעק איינגעגראָבן איר ליכטיק פנים אין קישן אַרײַן.

און אָט קוקט שוין אַרויס דער גוי נישט פֿון סידור, נאָר פֿון געעפֿנטן אויוון. מען האָט אים נישט אַריינגעלאָזט דורך דער טיר, דעם גאַסט, איז ער געקומען דורכן קויםען. ער קוקט פֿון אויוון אַרויס און שמייכלט, שוואַרץ, ווי אַ רוח, אין סאַזשע אויסגעשמירט און פֿון זײַן ברייטן מויל בלאַנקען די ציין – פערל.

– דו ווילסט מיד טאַקע נישט אַריינלאָזן?

און אַ שפרונג און אַ קלאַפּ, ווי מיט פֿערדישע קאָפיטעס, און ער שטייט שוין אין שטוב.

דאָס היטל האָט ער איבערגעלאָזט אין קויםען און דעם פעלץ טראָגט ער אויף דער לינקער זײַט. און עפעס קלאַפט זיך ביי אים פֿון הינטן וואָס שטעקט פֿון אונטערן פעלץ אַרויס, קלאַפט זיך אָן דרײַערד מיט תקיפֿות און מיט רוגזש, ווי מען קלאַפט מיטן פֿויסט אין טיש אַרײַן.

– שוין זאָלסטו מיר אָפּגעבן די אַרבעס, דו הערסט? ס'איז נישט מײַן זעקל אַרבעס, ס'איז דער באַבעס זעקל אַרבעס. די באַבע האָט פֿאַר די האַר מיד אַרויסגעוואָרפֿן, איך זאָל ברענגען די אַרבעס צוריק.

נעמט זיך אָן דער ייד מיט גוורע און צעלאַכט זיך:

– פֿאַרקויפֿט איז געקויפֿט!

שרײַט דאָך יענער:

– מקח-טעות!

ענטפֿערט אים דער קרעמער:

– טעות גוי – מותר – און לאַכט אים אין פֿינצטערן פרצוף אַרײַן. פֿון וואָנען  
האַט זיך צום ייִדן גענומען אַזאַ איינשטעלעניש איז טאַקע חידושים. אָבער  
דער ייִד גייט נאָך ווייטער:

– הנה, זאָלסט וויסן, אַז שבת פֿיר איך נישט קיין מיסחרים. און נאָך שבת,  
אַז דו וועסט אַראָפקומען וועל איך ערשט מיט דיר לערנען בלק. און דײַן  
באַבען זאָלסט איבערגעבן – נאָ, אַט אַ דעם כתבֿ.

און, פֿאַרגעסן, אַז ס׳איז פֿרייטיק צו נאָכט, גיט ער אַ ריס אַראָפּ פֿון דער  
וואַנט איבערן בעט אַן אַלטן שיר-המעלות, וואָס איז דאָ געהאַנגען קרובֿ  
אַכצן יאָר, פֿון דער צײַט ווען זײַן ייִדענע, עליה השלום, איז דאָ געלעגן מיט  
שרהלען אין קימפעט.

– נאָ! זע! קענסט עבֿרי? מכשפֿה לא תחיה, לא תחיה מכשפֿה...

דער שוואַרצער פֿאַרשוין האָט זיך מיטן קאַפּ אָן דרײַערד אַ זעץ געטאָן, ווי אַ  
פֿינצטערער זאַק.

– לאָז אָפּ! לאָז אָפּ! שעלט נישט מײַן באַבען!

און ערשט איצט, רחמנא לצלן, איז געווען צו זען, וואָס בײַ אים פֿון הינטן,  
פֿון איבערגעקערטן פעלץ האָט אַרויסגעשטעקט פֿאַר אַ שײַנדל.

אין אַ וויילע אַרום איז ער פֿאַרקראָכן אין אַ ווינקל, ווי אַ קאַץ.

– גוט – האָט ער געזאָגט, איך שענק דיר די אַרבעס, אָבער אַהיים קאָן איך  
שוין נישט גיין. איך טאָר פֿאַר דער באַבען די אויגן נישט ווייזן, איך בלײַב דאָ  
בײַ דיר.

– וואָס הייסט עפעס בײַ מיר? – און דער ייִד איז פלוצלונג בלאָס געוואָרן,  
אַפּגעפֿאלן דער קוראַזש. עס קלאָפּן אים די ציין אין מויל – פערל.

דער גאַסט אָבער זיצט שוין בײַם טיש, בײַ די חלות. ער פּאַטשט מיט די  
לאַפעס אָן ווייסן טישטעד – און דער טישטעד איז שוין באַדעקט מיט  
אַפּגעשטעמפלטע שוואַרצע הענט. די ליכט ציטערן.

– איך בלײַב דאָ בײַ דיר, בײַ דיר אין שטוב. איך וועל זיך מיט דיר מתחתן  
זײַן. כּוועל נעמען פֿאַר אַ ווייב דײַן שרהלען.

שרהלע האָט אַרויסגעלאָזט אַ קוויטש, דער ייִד – אַ געשרײַ. דער גאַסט  
האַט זיך צעהירזשעט, די ליכט האָבן זיך פֿאַרלאָשן. די חלות זענען  
אַרויסגעפֿלויגן פֿון אונטערן טישטעכל און אַרומגעשוועבט איבערן פֿינצטערן

צימער, ווי די צוויי ווייסע טויבן, נע ונד. ס'האָט זיך געטאָן חושך. אָבער, ווייזט אויס, אַז דער קרעמער מיטן בעל-דבֿר זענען צווישן זיך דורכגעקומען און געשלאָגן בלאַט. אַ שפּילכעלע – אַ זאַק פּערל!...

אַזוי האָבן דערציילט זקנים די געשיכטע פֿון דעם פּלוצלונגן גבֿירישן אויפֿקום פֿון דער משפּחה פּאָדלאַסקי מיט יאָרן צוריק. די משפּחה איז זיך צעוואַקסן און די געשיכטע האָט זיך געשטאַרקט. די פּאָדלאַסקי מיט זייער עשירות, מיט זייער הנהגה, מיט זייער יעדן נייעם דור זענען מיט דער געשיכטע אַלץ מער זיך צונויפֿגעוואַקסן. אין דער געגנט ווייט אַרום האָט מען זיי גערופֿן נישט אַנדערש ווי די שדימלעך.

און די שדימלעך האָבן אויפֿגעבויט זייער ייִשובֿ אויף יענער זייט טייך, הינטער דער שטאָט ליאַסאָווע. פֿון דאַנען שטאַמט עס דער ביינאַמען פּאָדלאַסקי. דער ייִשובֿ איז זיך צעוואַקסן אין אַ רייך שטעטל מיט גערטנער, מיט פּריצישע מויערן, מיט מילן און מיט טאַרטאַקעס אַרום, איבער דעם טייך איז אויסגעוואַקסן אַ מעכטיקע בריק אויף ריזיקע פּאַליעס, וואָס פֿון ווייט פֿלעגט מען פֿאַרן אויף חידושים זי אַנקוקן און נישט פֿאַרשטאַנען אויף וואָס זי האָלט זיך. זי האָט אינגאַנצן נישט געהאַט קיין אַנשפּאַר אין דער מיט און איז דאָך געווען אייזן-שטאַרק. ווייזט אויס, אַז אויך צו דער בריק האָט דער טייול צוגעלייגט אַ האַנט. אָבער אין דעם רייכן שטעטל האָט קיין זייטיקער, אחוץ דער פֿאַרמערטער משפּחה פּאָדלאַסקי נישט געווינט. זיי האָבן פֿיינט געהאַט צו מישן זיך מיט זייטיקע. און די שנאה איז אַריבער אויך אויף שידוכים פֿון דער פֿרעמד. די פּאָדלאַסקי זענען געווען שטאַלצע, פֿאַרריסענע נגידים. געהאַלטן נאָר פֿון אייגענעם ייִחוס און אייגענער עשירות און זיך מתחתן געווען נאָר מיט אייגענע. קאָרג זענען זיי נישט געווען. געשאַטן מיט נדבֿות פֿון דער ברייטער האַנט. ווייזט אויס, די גאַנצע קאַרגשאַפֿט זייערע איז נאָר אַרײַן אין דער מורא, אַז זייערע גרויסע פֿאַרמעגנס זאָלן נישט פֿאַרפֿרעמדט ווערן. און אַפֿשר האָבן זיי געהאַט אַ שטר אַזאַ מיטן ערשטן בעל-דבֿר, אַז קיין זייטיקע שידוכים זאָלן זיי נישט טאָן. סײַ ווי סײַ דאָס נישט-גוטע בלוט פֿון דעם ערשטן שידוך זייערן האָט זיך אָנגעהויבן אַרויסצווייזן אַלץ מער און מער. מאָדנע מענטשן זענען געוואַקסן בײַ די שדימלעך. עס האָט בײַ זיי פֿאַרפֿעלט דער געוויינלעכער מין מענטש. זיי האָבן געהאַט געראַטענע קינדער, מיידלעך און ייִנגלעך, וואָס האָבן אויף מײַלן ווייט געשעמט נישט נאָר מיט זייערע שיינקייט, נאָר אויך מיט זייער חכמה. און זיי האָבן געהאַט קינדער מיטאָסקייטן אַזעלכע, וואָס שוואַנגערע פֿרויען אין ליאַסאָווע האָבן מורא געהאַט אין גאָס אַרויסצוגיין, אַז אַזוינס זאָל זיי נישט אַנטקעגן קומען. און ווייבער – גרויס ווי דע דעמבעס און ווייבער מיט וואַנצעס און מיט אַ מאַנסבילשן קול. און מענטשלעך קלייניקע מיט לאַנגע הענט און גרויסע שטערנס, און הויכע דאַרע מאַנספּאַרשוינען מיט שטערנס פֿאַרוואַקסענע, אָן אַ סימן באָרד און

וואָנצעס. דאָס זענען אלץ געווען די שדימלעך. אָבער די שיינע פֿון צווישן זיי זענען געווען שיין מיט אלעמען. ס'איז געווען די אויגן נישט אָפצורייסן פֿון זייערע שאַרף-געטאָקטע גרויסע פענימער. קוקנדיק אויף אַזאַ פנים האָט זיך געוואָלט אויסשרייַען: אָט אַזוי באַדאַרף אויסזען אַ מענטשלעכע נאָז! אָט אַזעלכע באַדאַרפֿן זיין מענטשלעכע ליפן, אויגן, ברעמען! פֿאַרוואָס זענען אַלע מענטשן נישט אַזוי! און עס האָט זיך שוין געדאַכט, אַז אין די פנימער ליגט מער פישוף, ווי שיינקייט. און אַז מ'האַט לאַנג אויף זיי געקוקט איז געוואָרן אומהיימלעך. ווייל מען האָט געפֿילט – מען קאָן זיך נישט אָפרייסן. און דאָס דאָזיקע געפֿיל פֿון נישט קאָנען זיך אָפרייסן האָט נישט ווייניק עגמת-נפֿש פֿאַרשאַפֿט דער שטאָט ליאַסאָווע. און אומגליקן אפֿילו.

מען דערציילט וועגן גטן און דיבוקים, רחמנא-לצלן, צוליב די שדימלעך, וואָס ייִדישע טעכטער פֿון ליאַסאָווע און דער אומגעגנט זענען פֿאַרפֿישוּפֿט געוואָרן פֿון זייערע פנימער. און אַז דער אַלטער פריץ פֿון זאַצישיע האָט זיך אַריינגעשאָסן אין קאָפּ אַריין צוליב אַ שיינער שדיכע איז אויך אַ באַוויסטע זאך. יא, ווער עס האָט געהאַט צו טאָן מיט זיי, מיט די פֿאַדלאַסקים, האָט געציטערט פֿאַר זייער שיינקייט, פונקט ווי פֿאַר זייער מיאוסקייט, געווייכט פֿון זייער גוטסקייט, אַזוי ווי פֿון זייער אַכזריות.

ווייל ווי אין שיין און מיאוס האָט געפֿעלט ביי זיי די מאָס, אַזוי האָט זי אויך געפֿעלט ביי זיי אין גוטס און שלעכטס.

וועגן איינער פֿון די שדיכעס, – אַ ייִדענע מיט וואָנצעס (זי איז, דאַכט זיך, געווען בערל פֿאַדלאַסקיס אָן עלטער-באַבע) דערציילט מען, אַז דאָס איז געווען אַ ווייבל – אַ קאָזאַק, איין סוחרטע אין דער וועלט. דער מאַן אירער האָט געהאַט דאָרינקע הענטעלעך, דינינקע פֿיסעלעך און אַ גרויסן שטערן. ער האָט געקענט טויזנט בלאַט גמרא אויף אויסנווייניק און איז געווען אַ שותק, אַ שווייגער, אין דער ווייבס געשעפֿטן זיך נישט געמישט. ווער זשע האָט איר געהאַלפֿן אין די מיסחרים? פֿאַרשטייט זיך די פֿיינע קרובֿים אירע נאָך פֿון ערשטן זיווג, די לאַפיטוטן. ווייל דער בעל-דבֿר, זאָגט מען, האָט אַריינגעשריבן דעם קרעמער אין נדן נישט נאָר דעם זאָק פערל, נאָר זיינע ברידער און גליד-שוועסטערקינדער האָט ער אַוועקגעשענקט צו די פֿאַדלאַסקים פֿאַר אייביקע קנעכט. זענען זיי געשטאַנען, די שיינע קרובֿים, ביי איר איבערן קאַרק, ביי דער ייִדענע מיט די וואָנצעס. מחותנתטע! גיט אונדז אַרבעט! עס האָט געברענט אונטער זייערע הענט. איז די ייִדענע זיך מישבֿ: זי דאַרף שוין נישט זייערע טריפֿהנע הילף. זי האָט שוין, ברוך-השם, פֿון כל-טובֿ. אָבער אָפּמאָך איז אָפּמאָך. לאַפיטוטן מוזן אַרבעטן. לאַז זיי גיין ליידיק, קאָנען זיי נאָך, חס-ושלום, עמעצן שעדיקן. ווער ווייס? אפֿשר אונטערצינדן די שטאָט. האָט זי זיי אַוועקגעשטעלט ציילן מאָן. בערג מיט מאָן האָבן זיי איר אויסגעציילט אין איינציקע קערנדלעך. און אמת איז

אמת, די געגנט, האָט אויפֿגעלעבט. אַז די לאַפֿיטוטן זענען פֿאַרנומען ביים ציילן מאָן, קאָנען זיך ייִדן פֿאַרנעמען מיט זייערע געשעפֿטן און עס גייט זיי פֿשוּרה....

אָט די דאָזיקע סוחרטע, די באָבע מיט די וואָנצעס – דערציילט מען – איז אויף די עלטערע יאָרן אַריינגעפֿאַלן אין אַ מיחוש פֿון גוטסקייט. גוט צו גוט איז דאָך נישט גלייך. מען באַדאַרף דאָך נישט אַרויסווייזן דעם נגידישן אונטערשלאַק. נאָר איצט, אַז די זקנים דערציילען דאָס, שפּייַען זיי פֿאַר אויפֿרעגונג.

וואָס האָט זי געטאָן? נישט מער, נישט ווייניקער, זי האָט גענומען אירע דרייצן בייטשן פערל, וואָס יעדער פערל איס געווען די גרויס ווי אַ שפּאַרער אַרבעס, געגאַנגען איבער די דערפֿער און פֿאַרטיילט פערל צו די פויערים. וועמען דריי פערל, וועמען פֿינף פערל – אויסגעטיילט. טפּו! עס קערט צו דער גאַל! און אַז עס האָבן זיך אויסגעלאָזט די פערל (דרייצן בייטשן!) האָט זי זיך גענומען צו פֿאַרטיילן די זילבערנע פֿלים....

האָט איר, הייסט עס, אַ ביישפּיל פֿון זייער גוטסקייט.

און געווען ווידער אַ פֿעטער יקותיאל פֿאַדלאַסקי (אַז די ערד זאָל אים אַרויסוואַרפֿן!), איז דאָס געווען שוין איין מאָל אַ פֿעטער. (אין וואָס פֿאַר אַ קרובֿהשאַפֿט ער איז געווען צו בערלען קאָן איד, אסור, נישט זאָגן. סײַ ווי סײַ, אַלע פֿאַדלאַסקיס זענען געקניפט און געבונדן מיטאַנאַנד).

האָט דער דאָזיקער פֿעטער יקותיאל געהאַט אַ טבֿעלע, ווי, להבדיל, אַבֿרהם-אַבֿינו, צו זיצן ביי זיינע געצעלטן און אַפּוואַרטן אַרעמע-לייט. צום טיש, וואָס אמת, פֿלעגט ער זיי נישט פֿאַרבעטן, דערפֿאַר אָבער פֿלעגט ער שענקען פֿיינע נדבֿות. וואָס שייך – שענקען? אַז גאָלד וואַלגערט זיך ממש אין דער בלאָטע. קום און נעם. געווען ביי אים אַן אייזערנער פאַרקאָן, צווישן איין פרענט און צווייטן קוים די האַנט אַריינצושטעקן. האָט דער נגיד נאָך געהייסן די אייזערנע פרענטן אַרומוויקלען מיט שטעכערס פֿון דראָט. און אויף יענער זייט פאַרקאָן האָט ער אויסגעשאַטן גאַנצע און האַלבע אימפּעריאַלן, ווי צום טריקענען אויף דער זון. נעמט, קינדערלעך! וואָס איר וועט אַרויסציען – איז אייערס! האָבן גאַנצע טעג פֿאַרן פאַרקאָן זיך געשטופּט קבצנים מיט קינדערלעך. צו וואָס – קינדערלעך? ווייל אַ קינדיש הענטל וועט זיך גיכער אַריינבאַקומען צווישן די פרענטן און שטעכערס. און דער פֿעטער יקותיאל איז געזעסן ביי זיינע געצעלטן און צוגעזען, ווי קינדישע הענטלעך ווערן צעבלוטיקט, זיך ציענדיק צום גאָלד. און ער האָט געלאַכט.

– וואָס דען האָט איר געוואָלט, קינדערלעך? אַזוי גרינג זאָל עס אייך אַנקומען? די צייט גייט זיך איר גאַנג. די שדימלעך האָבן זיך פֿאַרמערט און

זיך צעשפרייט איבער דער וועלט. אין דער געגנט פֿון ליאסאָווע זענען שוין גאָר ווייניק פּאָדלאַסקיס פֿאַרבליבן. אָבער די לעגענדע וועגן זייער אויפֿקום און הנהגה האָט נאָך אָנגעהאַלטן פֿעסט. און אַז מיט צען יאָר צוריק איז אָנגעקומען בערל פּאָדלאַסקי, דער סיבירניק, און גענומען באַלעבאַטעווען אין זיין טאַטנס גרויסע מאַיאַנטקעס און אַרויסגעלאָזט אַ קול-קורא: קומט, יידן, ווער עס וויל! לאַמיר אַרבעטן צוזאַמען און מאַכן אַ לעבן בשותפות – איז געוואָרן אַ פֿריילעכער געמורמל:

– אַהאַ! די עלטער-באַבע האָט זיך אין אים אָפּגערופֿן. די טריפֿענע שדישע גוטסקייט. יענע האָט צעטיילט אירע פערל (דרייצן בייטשן!) און דער גייט פֿאַרטאַכליעווען דעם טאַטנס מאַיאַנטעק!

בערלען איז אָנגעקומען נישט שווער אַרייַנצונאָרן צו זיך די ערשטע פֿופֿציק ייִדישע משפּחות, אָבער ווען אין דער געגנט האָבן זיך פֿאַרשפּרייט גרוסן פֿון פּאָדלאַסקיס נישטעטל, אַז אין שטעטל און אין דער הוטע אַרבעט מען שווער און ביטער, אַז חוץ דער אייגענע מלאכה דאַרפֿן נאָך יידן פֿלאַנצן גערטנער, אַז יידן – ווי געשריגן – דאַרפֿן אין איינעם מיט די פּויערים קריכן טריקענען זומפֿן – דאָן האָט מען זיך געכאַפט אין דעם ביטערן טעות.

נישט די עלטער-באַבע מיט די וואָנצעס האָט זיך אָפּגערופֿן אין בערל דעם סיבירניק, נאָר דער באַרימטער פֿעטער יקותיאל (אַז די ערד זאָל אים אַרויסוואַרפֿן).

ער האָט אַ זאָג געטאָן: נעמט, קינדערלעך, און אַליין האָט ער געמאַכט אַ דראַטענעם פּאַרקאָן. און ער לאַכט, דער סיבירניק.

– וואָס דען האָט איר געוואָלט? אַזוי גרינג זאָל עס אייך אָנקומען?

אָן אַנדערער אויף זיין אָרט וואָלט שוין לאַנג אויפֿגעגעבן אַלע ברייטע פֿלענער און פֿונאַנדערגעלאָזט דעם חדר. בערל האָט אָבער געשטאַמט פֿון די שדימלעך. און ווי זיי האָבן נישט געהאַט קיין מיטן צווישן שוין און מיאוס, גוט און שלעכט, אַזוי האָט זיי אויך געפֿעלט דער מיטן צווישן ווייכקייט און עקשנות. בערל האָט געהערט צו די עקשנים פֿון די שדימלעך, ער האָט זיך איינגעגעבן אין פֿאַטער זיינעם און די דאָזיקע מעלה זיינע האָט אים געגעבן צו פֿילן איר אמתן טעם נאָך אין די קינדערשע יאָרן. ס'איז נישט מעגלעך געווען, אַז דער אַלטער זאָל אים נאָכגעבן, ווי צוויי מילשטיינער האָט זיך געריבן זייער עקשנות איינע אָן דער אַנדערער און נישט איין מאָל פֿלעגט דער אַלטער אויסשרייען אין שרעק:

– ווי צו מיינע יאָרן! דאָס וואַקסט דאָך אַ בלוטיקער שונא אויף מיין קאָפּ! אָן עלטערן ברודער האָט בערל געהאַט אַ הויכן און אַ דאָרן, אַ געניאָלן בעל-

חשבון, אָבער אַ יינגל אַ שמאַטע. אָן אַ ווילן, אָן אַ כאַראַקטער. דער איז דאָס געווען דעם טאַטנס שיינדל. מיט אים פֿלעגט זיך דער אַלטער באַרימען פֿאַר די אומצאָליקע געסט, סוחרים, רבנים און, להבדיל, גענערעלער (נאָך פֿון דער טערקישער מלחמה, ווען דער אַלטער האָט פֿאַרדרייפֿאַכט זיין פֿאַרמעגן האָט ער געפֿירט אַ גוט-פֿריינדשאַפֿט מיט אַ פֿאַר דעמיסיאָנירטע גענערעלער). פֿאַר די געסט פֿלעגט דאָס אויסגעצויגן, דאָר בחורל דאָרפֿן באַווייזן זיין בקיאות אין חשבון אין כֿל און חילוק פֿון ריזיקע צאָלן און באַכצאָלן. די געסט האָבן געגאָפֿט און דער אַלטער האָט זיך געשמאָלצן. אָבער ביי בערישן האָט ער קיין מאָל נישט געקאָנט פֿויעלן, ער זאָל אַ זינג טאָן פֿאַר די געסט. כאַטש ווען קיין זייטיקע זענען נישט געווען, פֿלעגט דאָס יינגל פֿאַרהילכן די צימערן מיט זיין זילבערנעם אַלט, און נאָכמאָכן דעם שטאַט-חזן מיט אַלע שטיקלעך. קיין צו-לעכעיסניק איז בערל נישט געווען. ער האָט אָבער נישט געקאָנט לייזן ווען מען באַפֿעלט אים. און דער טאַטע האָט נישט געקאָנט אַנדערש ווי באַפֿעלן.

– פֿון אייזן זאָלסטו זיין, הערסט? וועל איך דיך צעברעכן.

מיט וואָס האָט בעריש געענטפֿערט אויף דעם אַלטנס וואָרענונג? ער איז אַנטלאָפֿן פֿון דער היים. פֿון פֿערצן יאָר אָן האָבן זיך אָנגעהויבן זיינע גילגולים.

פֿון אַ יינגל ביי אַ מינסקער שלאָסער – ביז דעם פֿאַרשיקטן רעוואָלוציאָנער בערל פֿאַדלאַסקי.

דער דאָרער ברודער – דער בעל-חשבון – האָט שוין לאַנג נישט געלעבט. דער אַלטער אַליין איז פֿאַראַליזירט געוואָרן און אין שרעק פֿאַר דער שלעכטער עלטער און אין מורא, אַז זיין פֿאַרמעגן זאָל נישט פֿאַרפֿרעמדט ווערן, האָט ער שלום געמאַכט מיט זיין ווידערשפעניקן זון.

– נו – איצט וועלן מיר זען ווי דו וועסט פֿירן – האָט ער שווער אַרויסגעשטאַמלט מיט זיין געליימטער צונג און געפרוּווט דערביי אַ בייזן שמייכל טאָן. איז איין האַלבער פנים פֿאַרבליבן שטייף און קאָלט צו דעם ענין, דאָס אַנדערע האַלבע פנים האָט זיך צעוויינט. ער האָט זיך פֿאַרשפּאַרט אין זיין גרויסן הויז הינטער דער בריק אין ליאַסאַווע, כּדי מער שוין פֿון דאָרט נישט אַרויסצוקריכן. און בערל האָט זיך באַזעצט אין ריזיקן ווילדן מאַיאָנטעק, אין די זומפן ביי דער מיל. די הוטע ביי דער סאַטשי (וויסער זאַמד געווען) און דאָס ניישטעטל, ווי אויך די דריי נייע דערפֿער אויפֿן אָרט פֿון די אויסגעטריקנטע זומפן – דאָס איז שוין געווען בערלס אייגענער אויפֿטו. אָבער די ערשטע פֿאַר יאָר פֿון זיין אַרבעט זענען געווען די שווערסטע פֿאַר אים. אים האָט געטראָפֿן אַ שווערער קלאַפּ פֿון דער זייט, ווי ער האָט זיך אַמווייניקסטן געריכט.



לויטן מינהג פֿון די פּאָדלאַסקיס האָט בערל חתונה געהאַט מיט אַ קרובֿה. דער אַלטער האָט נאָך צוגעוואָלט די חתונה, פֿדי דעם זון צוצובינדן צו דער היים. פֿון דעם זונס פֿלענער האָט דער אַלטער קיין אַנונג נישט געהאַט. און אַז דער זון האָט אַרויסגעזאָגט זיין פֿאַרלאַנג חתונה צו האָבן – איס דאָך מה טובֿ. ווערט ער דאָך אַ געזעצטער מענטש.

פֿאַרוואָס האָט בערל נאָכגעטאָן דעם משונהדיקן מינהג פֿון די אַלע פּאָדלאַסקיס און גענומען פֿאַר אַ ווייב אַ ווייטע קוזינע? ס'איז שוין, ווייסט אויס, געווען ביי זיי אין בלוט. פֿון דער פֿרעמד האָבן זיי נישט געקאָנט זיך צוקלייבן קיין ווייבער. און געקענט האָט ער דאָס מיידל נאָך פֿון קינדווייז. אמת, דאָס איז שוין נישט געווען די קליינע שוואַרץ-חנעוודיקע בערטע מיט די צעפלעך, נאָר אַ דערוואַקסענער, זעלבשטענדיקער מענטש, אַ פֿרוי מיט העכערער בילדונג, אַ באַקטעריאָלאָג אין פענסנע און מיט צונויפֿגעוואַקסענע ברעמען. אָבער בערלען איז געפֿעלן געוואָרן דווקא דער ערנסט אירער, דער קנאַפֿער שמייכל ביי די פֿריילעכסטע שמועסן, די אומאָפֿהענגיקע מאַניר צו פֿאַרריכטן די פענסנע, ווען זיי האַלטן ביים אַראָפּגליטשן זיך, און דאָס גאַנצע פנים אירס, גרויס און פֿיין געשניצט, מיט דעם קאַלטבלוט פֿון אַ העלדישן סאַלדאַט אויפֿן פֿראַנט, האָט די דאָזיקע בערטע דורכגעמאַכט אַ שווערע כאַלערע-קאַמפּאַניע אין די ווייטע רוסישע געגנטן. מיט אַזאַ פֿרוי קאָן מען זיך אַוועקלאָזן אויסטריקענען זומפֿן און איינפֿירן אַ גרויסע קאַלעקטיווע לאַנדווירטשאַפֿט. בערל האָט קיין טעות נישט געהאַט. זיין פֿרוי האָט ווי געהעריק אָפּגעשאַצט זיינע פֿלענער. אַ גוט, חבֿריש לעבן האָט זיך אָנגעפֿעדעמט ביי זיי, אָבער דאָס אומגליק איז געקומען אומגעריכט. אין דאָרף איז בערטע אַראָפּגעקומען שוין אויף דער צייט. און אין גיכן האָט זי געבוירן אַ קינד. אַט דאָס ערשטע קינד זייערס האָט אַריינגעטריבן בערלען אין פֿאַרצווייפֿלונג. ס'איז אים אַנטקעגן געקומען די גאַנצע שדים-לעגענדע פֿון זייער משפּחה. דאָס קינד איז געווען נישט נאָר מִאָוס – עס האָט אַרויסגעוויזן בולטע סימנים פֿון אידִאָטיזם. אין קיין לעגענדעס האָט אָבער בערל נישט געגלויבט. די אַלע פּאָדלאַסקיס, וועלכער ער האָט געקענט, זענען געווען שיין אָדער מִאָוס, אָבער קערפּערלעך און גייסטיק געזונטע, פֿעיקע מענטשן. אפֿילו דער פֿאַרשטאַרבֿענער ברודער מיט די לאַנגע, אויסגעצויגענע בינער איז געווען אַ געניאַלער בעל-חשבון.

נו יא, אָבער דער ברודער האָט געהאַט אויסגעטריקנטע בינער. און דער פֿאָטער איז געווען אַ פֿאַראַליטיקער. און בערלען איז באַפֿאַלן אַ מוראדיקער חשד, אַז אין זיינע אָדערן פֿליסט קראַנק בלוט, אַז ער קאָן ווערן אַ פֿאָטער בלויז פֿון אידִאָטן און קאַליקעס.

דאָרף מען, הייסט עס, איבערשניידן דעם וועג און וואָס גיכער – אַלץ זיכערער. ווי אַזוי? אויפֿשניידן זיך די אָדערן, אָדער אַריינשיסן זיך אין מויל –

אַלץ איינס. דער געדאַנק וועגן נעמען זיך דאָס לעבן איז אים נאָכגעגאַנגען ווי אַ שאַטן. ער האָט אָנגעהויבן אויסבאַהאַלטן פֿון זיך שטריק, מעסערס, דעם רעוואָלווער. ער האָט דאָך ליב געהאַט דאָס לעבן און געקאַנט לעבן. ער האָט ליב געהאַט צו אַרבעטן און איז געשטאַנען ביי דער שוועל פֿון אַ גרויסער, שיינער אַרבעט. נישט שוין זשע איז קיין אַנדער אויסוועג נישטאָ?

אַבער אַ טאַטע פֿון אַ איד? אַט? גוט, זאָל זיין ער וועט מער שוין קיין קינדער נישט האָבן. אַבער ער האָט דאָך שוין! און אין אַ פֿינצטערן געוויטער-אָוונט איז ער געקומען צו אַ פֿינצטערן באַשלוס.

בערטע האָט זיך אויפֿגעכאַפט, ווי פֿון אַ שטויס אין האַרצן. זי האָט דערזען בערלען און אַרויסגעלאָזט אַ ווילדן געשריי. ער איז געשטאַנען פֿאַר דעם קינדס וויגעלע:

– וואָס שרייסטו, בערטע? ס'איז דאָך נאָך קיין זאָך נישט געשען?

עס איז אַבער זייער פֿיל געשען. פֿאַר אַ האַלב יאָר צייט איז ער צום ערשטן מאָל געשטאַנען פֿאַר זיין קינדס וויגעלע. ער האָט די גאַנצע צייט אויסגעמיטן צו קוקן אויף דעם. ער האָט אפֿילו נישט געקאַנט הערן ווי דאָס קינד שרייט. אים האָט זיך דאָן אויסגעוויזן, אַז דאָס שרייט פֿון קבֿר דער טאַטע דער פֿאַראַליטיקער. ער האָט זיך אפֿילו אָפֿגעוויינט צו רעדן מיט זיין ווייב, זינט דאָס אומגליק איז געשען. און פֿלוצלונג – בערל נעבן קינד.

זי איז שוין געשטאַנען אין איין העמד נעבן דעם וויגעלע.

– וואָס טוסטו דאָ, בערל?

– איך טראַכט. איך שטיי און איך טראַכט, בערטע. אַזאַ קינד טאָר מען נישט לאָזן לעבן. ס'איז אַ פֿאַרברעך!

– זי האָט געקוקט אויף אים מיט אירע דערשראָקענע, קירצזיכטיקע אויגן, באַשיצנדיק דאָס וויגעלע.

– אַזוי רעדט אַ טאַטע?

– יאָ, ס'איז מײַן זון. מײַן ערשטער זון. און איך זאָג דיר, בערטע, אַז ס'איז גלייכער, ער זאָל נישט לעבן.

– אַבער ס'איז מײַנס, מײַנס!

פֿון איר געשריי האָט דאָס קינד זיך אויפֿגעכאַפט און זיך צעוויינט, נעבעכדיק און קעציש.

בערל האָט זיך פֿאַרשטעלט די אויערן און איז אַרויסגעלאָפֿן. דעם קינדס געשריי האָט געשטעקט אין די אויערן. אויף דער וועלט האָט דאָן געשפּילט דאָס געוויטער. דער רעגן האָט גערוישט. פֿון יעדן דונער האָט זיך בערלען געדאַכט, אַז דאָס הויז, מיט אים אין איינעם, פֿאַלט אין אַ פֿינצטערן תהום אַרײַן. פֿון יעדן בליץ איז דער תהום געוואָרן באַלויכטן ביז אין ווייטסטן ווינקעלע. די בליצן האָבן באַלויכטן דעם תהום פֿון זײַן געמייט. אַ סך זאַכן זענען אים קלאָר געוואָרן. עס איז נישט נאָר זײַן קינד, עס איז אויך אירס. ס'איז נישט נאָר זײַנע אַחריות – אויך אירע. זי וועט נישט לאָזן דאָס קינד אומברענגען. ער וועט נישט וועלן – עס זאָל בלײַבן לעבן. זייער צוזאַמענלעבן איז צעריסן, צעריסן אויף אייביק. אויב זי וויל – זאָל זי טראָגן די אַחריות.

– טו, בערטע, ווי דו פֿאַרשטייסט.

און בערטע איז אַוועקגעפֿאַרן מיטן קינד קיין אויסלאַנד. געהייסן האָט עס, אַז זי פֿאַרט זיך אַן עצה האַלטן מיט פּראָפּעסאָרן. אָבער אין אויסלאַנד איז זי שוין געבליבן. בערל האָט פֿאַרקויפֿט דאָס גרויסע הויז וואָס איז פֿאַרבליבן פֿון פֿאַטער אין ליאַסאַווע און דאָס געלט פֿאַרזיכערט אין אַן אויסלענדישן באַנק אויף בערטעס נאָמען.

ערשט איצט האָט ער זיך אויפֿגעכאַפֿט ווי פֿון אַ שווערן שלאָף און מיט נײַער עקשנות זיך אַרײַנגעוואָרפֿן אין דער אַרבעט. ער איז פֿאַרבליבן דער אייגענער בערל, וואָס געווען, מיט אַ ליבע צום לעבנס טאָג-טעגלעכע פֿריידן און זאָרג, אָבער מיט איין קליינער ענדערונג.

בערל האָט פֿאַרגעסן ווי מען לאַכט צווישן מענטשן מיט אַ פֿולן מויל.

ווי ער וואָלט איבערגענומען בערטעס איינגעהאַלטענעם, קנאַפֿן שמייכל.

---

פֿון \_שטאַרקע און שוואַכע\_ קאַפיטל 11.

באַאַרבעט און צוגעגרייט פֿון לאה קריקון, לעאָנאַרד פּראָגער, נח מילער און רפֿאל פֿינקל.